



Il-Huttafa

Il-magazin ta' Klabb Huttaf



Gallozz tax-Xitwa



F'dil-ħarġa...

Editorjal	2
Aħbarijet	3
Kompetizzjoni 47	3
X'għandna mid-Dinja?	4
Avviżi	4
Il-Gallina	5
Spot Natura	6
Gallerija	6
Filfla: tifrik u tifikiriet	7
Kun Berdwoċer 6	8
Falkonati	9
Attività	9
Dad-Dawl kollu!	10
Mur aqbad ktieb	11
Biex niċċajta	11
Dahħal membru	11
Kalendarju 2002	12



Il-websajt tagħna qiegħda finalista tal-Malta Web Awards! Prosit lil seħibna Denis Cachia li jiehu nsiejbha!

FINALIST

Jesus christ lizard
Tissejjjah hekk għax tant
hi battfa li kapaċi
tigri fuq wiċċ l-ima
bla ma tegħred!

Hbieb Huttaf,

Hawn nies għandhom kilba biex jaraw x'jistgħu jiddubbaw min-natura.

Tarahom max-xatt bil-mus f'idejhom jaqilgħu l-imħar minn mal-blat, qishom se jmutu bil-ġuħ!

Tarahom jinżlu f'qiegh il-baħar u jtellgħu boroż shaħ ta' rizzi, dan kollu biex jikluhom dik it-tikka bajd oranġjo li jkun fihom. Ar'hemm, hej, x'ikla dik!

Tarahom jaqbd u l-granċijiet, jaqilgħulhom saqajhom halli joqogħdu jsoffuhom! Bil-mod, ara tixirqu!

Tarahom bil-qasba f'xatt il-baħar, biex jaqbd u xi erba' braqex, halli mbagħad jispicċaw ticolhom il-qattusa. Basta qabduhom!

Tarahom izarmaw hitan tas-sejjieh biex isibu l-bebbux, u jġgbru basktijiet shaħ. Ara se taqgħalhom żaqgħom!


Tarahom jisparaw fuq alwett u mlievez, biex imbagħad isajruhom: mur ara kemm platti laħam timla minn ġisem ta' alwetta!

Għaliex hux? Jien nahseb li dawn kollha drawwiet ta' zmien ilu, meta f'Malta kien hawn hafna ġuħ u faqar. Dak iż-żmien kull haġa li tista' ticolha kienet importanti, għax aħjar borma bebbux milli torqod b'żaqgħek vojta. Imma dan kien sekli ilu! Illum dak iż-żmien ikrah għadda, u f'Malta spicċa l-faqar u spicċa l-ġuħ.

Imma d-drawwiet baqgħu! Flok bżonn saru passatemp. Illum jinżlu għar-riżzi u jistadu bil-qasba u jmorru għall-kaċċa fil-hin liberu. Dawn id-drawwiet illum m'għadx hawn posthom, u hija n-natura li qiegħda ssir fqira għax kulhadd jiehu u jiehu minnha. Qegħdin fis-Seklu 21, imma għadna bid-drawwiet tal-MedjuEvu!

Jiena, hbieb, inhalli f'idejkom iż-żgħar u ż-żgħażaġh biex iġġibu lil Malta fiż-żmien li suppost! Għax intom l-irġiel u n-nisa ta' għada!

Ċaw hbieb, u jekk ma narakomx: Il-Milied it-Tajjeb!



Victor

Victor Falzon
Editur

(Jien u nikteb dan l-editorjal ġej sparar kontinwu minn barra. Bdiet xi gwerra? Le, għaddejjin l-imlievez, u nahseb dawk li qed jisparawilhom kollha mejtin bil-ġuħ!)

Jason Aloisio, Audrey Chetcuti, Norman Chetcuti, Desirée Falzon, Victor Falzon, Justin Vassallo

Indirizz: **BirdLife Malta, 57/28 Triq Rigord, Ta' Xbiex MSD 12**
Tel: **21347646** Fax: **21343239** email: **info@birdlifemalta.org**
website: **www.birdlifemalta.org**
email tal-magazin: **ilhuttafa@birdlifemalta.org**

Sakemm mhux speċifikat mod iehor, l-isem BirdLife f'din il-pubblikazzjoni jirreferi għal BirdLife Malta.

Materjal minn *Il-Huttafa* jista' jiġi kkupjat dment li mhux għal skopijiet kummerċjali, dment li jissemma' isem il-magazin u dment li tintbagħat lil-BirdLife kopja tal-materjal fejn ġie kkupjat.

Pubblikazzjoni: BirdLife Malta

Produzzjoni: Victor Falzon


Facċata ta' quddiem: **Gallozz tax-xitwa** (ritratt ta' Denis Cachia)

Facċata ta' wara: Il-Kalendarju l-ġdid tas-sena 2002.

Stampat: Poulton's Print Shop, Novembru 2001



Hajr **EURONATUR**



Klabb Huttaf huwa l-taqsimha ta' BirdLife Malta għall-membri ta' taħt is-sittax. Norganizzaw harġiet fil-kampanja, żjarat f'riservi naturali, serati kraft u anke naghmlu xogħol ambjentali. Nohorġu l-magazin *Il-Huttafa* kull xaharejn għall-membri, u naghmlu hendawts u logħob għal waqt l-attivitajiet. Shubija fi Klabb Huttaf hija Lm2 fis-sena.

delFINE



Miet il-famuż denfil ta' Birżebbuġa. Kien jidher ċar li ghandu xi haġa hażina, imma min qal haġa u min qal oħra, min biex jiffranka battikata u min għax ma kienx ikun jaf x'se jaqbad jagħmel b'denfil marid, Sadattant saħhet l-0annimal baqgħet sejra lura, u wara li seraq qalb in-nies kollha li rawh, il-povru denfil żaġħżuġh miet. Basta kulhadd jippoża ta' espert. Uuuu, għall-paroli ninqalġhu kieku!




Sturdament Sturnell!

L-isturnell (starlings) magħrufin kemm iħobbu joqogħdu fi qtajja' kbar. Daż-żmien tas-sena komuni li f'Malta naraw qatgħat ta' mijiet ta' sturnell itiru jew jistrieħu fuq wajers tad-dawl. Kultant in-numri jkunu fenomenali.

Fl-4 Novembru seħibna berdwoċer John Azzopardi dam tliet kwarti jara qatgħa wara qatgħa ta' sturnell għaddejnin fl-inhawi ta' San Pawl il-Baħar. B'kollox ikkalkula li kien hemm mal-15,000 għasfur! Waww!

KOMPETIZZJONI 47


Norman Chetcuti
Captain Hook



Bloqq!Bloqq!Bloqq!

Mijiet ta' snin ilu għereq dal-ġifen ta' żmien l-iSpanjoli. Imma milli jidher kienu avvanzati sew għal żmienhom, għax mal-ġifen niżlu wkoll xi affarijiet ta' żmienna! Ara ssibux mohbijin fl-istampa...

- risijver tat-telefown
- sett tat-televixin
- par hedfowns
- flixxun luminata
- skejtbord
- kamera tar-ritratti
- wokmen



Hudu fotokopja ta' l-istampa, immarkaw l-affarijiet u ibagħtuhielna (indirizz paġ2). Jew immarkawhom fuq il-maġazin, skenjaw l-istampa u ibagħtuhielna jpeg bl-email (paġ2). Tinsewx isimkom u l-indirizz! Tqasqsux il-maġazin għax titilfu!

Cans għandkom sa **10 Jannar 2002**. Min jirbah jingħata sett kartolini ta' l-għasafar.

Kompetizzjoni 46

Ir-rebbieħ kien Kenneth Cauchi minn H'Attard. Prosit Ken, kemm sibthom malajr!

U bilhaqq, skużawna għax l-aħħar darba hargitilna *Kompetizzjoni 45* flok 46! U iiva!

Foresti fis-shab

Fost id-diversi tipi ta' foresti osim dawk imsejha *cloud forests*, jidheru li hemm hekk għax peress li jkkorru l-muntanji, jagħmlu hafna nin mahottijin biċ-ċpar u s-shab. Il-*cloud forests* huma ekosistemi prezzjużi hafna, għax fihom jgħixu eluf ta' speċi ta' flora u fauna li ma jinstabu imkien iktar fid-dinja. Is-shab u ċ-ċpar f'dawn il-foresti huma essenzjali biex iżommu umdità għolja hafna, u jipprova ambjent uniku għal hafna speċi. Imma sfortunatament il-*cloud forests* huma mhedda.


Wara studji li saru f'Costa Rica, xjenzati qed jindunaw li mhux bizżejjed li tipprotegi l-foresta biex issalva l-ekosistema. Dan għaliex il-qtugh ta' hafna sigar il-art il-baxxa ta' madwar il-*cloud forests* ta' Costa Rica qed iwassal għal tibdil fl-atmosfera, u dan il-bdil qed jaffettwa l-*cloud forests*. Fil-fatt qed jonqos is-shab u ċ-ċpar fuq il-foresta. Mhux hekk biss, imma das-shab qed jinstab dejjem iktar fl-gholi u b'hekk iktar bogħod mis-sigar li tant jehtiegu l-umdità. In-naturalisti qed jindunaw li jekk iridu jsalvaw il-foresti jridu jharsu anke l-pajsagg tal-madwar.

Elisabeth Conrad

Il-*cloud forests* huma għenna ta' l-art għal ambjent uniku għal daz-zingħir ta' Costa Rica.



X'għandna mid-dinja?



Ejjew għal hwejjigkom!

Dawn il-membri għadhom ma għabrux il-premjijiet li kienu rebhu meta hadu sehem fil-maratona ta' Marzu li għadda!

Paul Calleja, Damian Micallef, Danielle Busuttil, Shaun J Micallef, Karl Damato, Timothy J Falzon, Juan Ellul Pirotta, Marco Calleja, Oriana J Chircop, Matrix J Chircop, Roxanne Testa, Keith Vassallo, Andrew Agius, Bruce Micallef Eynaud, George Micallef Eynaud, Stephen Micallef Eynaud, Shaun Grech, Mandy Zammit, Luke Grech, Andrew Falzon, Daniel Mangion, Marie Noelle Ciantar, Rebecca Baldacchino, Franco Farrugia, Ryan Bonett, Tony Farrugia.

Dawn il-membri mitlubin iċċemplu lil BirdLife (21347646) halli jkunu jistghu jirrangaw biex jiġbru l-materjal tagħhom. Peress li l-materjal huwa xi ffit goff, impossibbli nibaghtuh bil-posta.

Min iġedded il-mizata fil-Klabb jasallu poster **IEHOR mis-sett Fieles, Haj u Sabih!** Titilfuhx!

Żuru l-istand tal-BirdLife f'Bay Street.

Dati:

09 Diċembru 2001

15 Diċembru 2001


16 Diċembru 2001

Il-Lotterija... u l-bqija!

Ftaku f'dik il-Lotterija tas-Simar. Nisperaw li qeghdin tbieghu biljetti bl-addoċċ! Ftaku li kull pakkett li tbieghu iddabbru 20 punt fil-Huttafa tas-Sena.

U għalhekk did-darba bqajna ma ġibniex il-lista tal-finalisti, halli nagħtukom ċans sa l-ahhar!

Il-premjijiet xorta se nqassmuhom dakinhar tal-party, u lill-finalisti se ninfurmawhom bit-telefown.



Meta ttr
iżzomm
rasha wieqfa

il-Gallina

F'daž-żmien tal-harifa u tax-xitwa, forsi l-ahjar post għall-berdwoċing huma l-widien. Fil-qighan tal-widien jinbtu nixxighat żgħar u jitfaċċaw għadajjar ta' l-ilma. Is-siġar jiehdu r-ruħ u l-hxejjex jistejqu wara sajj twil u xott. Dan ifisser li hafna għasafar isibu l-kenn u l-ikel fil-widien tagħna. Wara kollox in-natura hija nisġa waħda u l-għasafar huma biss holqa minn ambjent shih.

Waħda mis-sorprizi sbieħ li joffri l-berdwoċing f'dan iż-żmien hija l-gallina. Il-gallina hija skarsa imma mhux rari, u tidher bejn Ottubru u Diċembru, l-aktar f'Novembru. Sa xi 20 sena ilu l-gallina kienet rari: tant hu hekk li fi żmien l-Ingliżi, meta fil-Buskett kienet tintlemaħ xi waħda, kienet tittella' bandiera fuq il-Palazz Verdala u l-Gvernatur kien imur malajr il-Buskett biex jikkawdja! Illum saret iżjed komuni u ġieli jigu granet meta jidher hafna gallin. Imma dawn il-granet tghodhom fuq is-swaba' t'id waħda u ġeneralment berdwoċer li johrog regolament jara 2-3 galliniet kull passa.

Il-widien huma l-ambjent favorit tal-gallina imma thobb ukoll postijiet bis-siġar u kultant tittajjar ukoll mill-ghelieqi jew minn fuq ix-xaghri. Ngħid titajjar għax il-gallina tant tistaħba tajeb li diffiċli hafna taraha jekk ma ttajjarhiex.

Il-kuluri tal-gallina huma kamuflox perfett ma' l-ambjent li tgħix fih. Tixbah hafna l-lewn tal-weraq niexef u t-terriċċju li jingabar taht is-siġar. Mill-viċin ir-rix tal-gallina juri reqqa kbira, sinfonija ta' lwien fuq il-kannella u l-kafellatte. Mill-bogħod il-gallina tidher qisha biċċa njama jew skoss weraq mitluq fl-art. Fid-daqs ftit ikbar minn hamieħa imma iktar imbaċċa, u munqarha twil hafna biex bih taqbad dud u insetti rqaq mill-art niedja.



Il-gallina mhux biss tpassi minn Malta, imma spiss tipprova tqatta' x-xitwa magħna wkoll. Ovvjament il-gallin huwa mfittex hafna mill-kaċċaturi u jinqatel kważi kullu (haġa tal-biki li f'Malta ma tistax issemmi l-għasafar bla ma ssemmi l-

kaċċaturi!). Però kultant jibqa' xi waħda f'xi wied imwarrab.

Niftakar meta kont ninzel Wied Ghajn Zejtuna hdejn il-Mellieħa (qabel ma ntradam kompletament mill-bini) ġieli kont ninnota l-gallin iqatta' x-xitwa. Kien ġigi f'Novembru u jitlaq f'Marzu; bi nhar jistaħba u jorqod u bil-lejl johrog jittajjar u jfittex l-ikel. Kont nilmaħ xi waħda tittajjar ma' l-għabex jew filghaxija eżatt qabel jidlam.

Kienu dehriet li diffiċli ninsieħom, forsi għax ifakkruni f'ambjent uniku, dak ta' wieħed mill-isbaħ widien f'Malta li illum intilef għal kollox.

Mark Anthony Falzon



Il-gallina hija waħda minn dawħ l-għasafar sfortunati li l-liġi thallik tispara fuqhom!

Ingliz: Eurasian woodcock
Xjentifiku: *Scolopax rusticola*

**Spot
Natura**

Jason Aloisio

MORINA hija wahda minn tliet speċi ta' allur li jgħix fl-ibhra tal-lan. It-tnejn l-oħra huma s-SALLURA (L-RINGU).

Is-Sallura


Fl-imghoddi aktar mil-lum kienet id-drawwa li fil-bir tad-dar tintefa' sallura biex l-ilma ma jdewwid u jibqa' tajjeb għax-xorb. U mid-dehra, f'dak id-dlam taqtgħu b'sikkina, is-sallura kien jirnexxilha tibqa' hajja. Xi tkun din il-huta stramba li l-ghamla tagħha tfakkrek fis-sriep?

Is-sallura tikber sa madwar metru. Tizloq hafna għax l-iskwami tagħha huma żgħar ferm u mdahhlin f'xulxin. Tgħix fl-ilma baħar, imma ma tahsibhiex darbtejn biex waqt xi maltempata gwappa titla' tghum kontra l-kurrent ta' l-ilmijiet niżlin minn xi wied lejn il-baħar. Meta l-baħar fl-iMsida kien għadu jaasal sa fejn illum hemm il-monument tal-haddiem, it-tfal ta' l-inhawi kienu jistadu għas-sallur minn go l-Għajn tal-Hasselin, fejn l-ilma huwa salmastru.


Matul il-jum, is-sallur jistahba fit-tajn jew ramel tal-qiegħ. Meta jidlam johroq ihuf għall-ikel. Il-kapaċità tas-sallur li jsib l-ikel fid-dlam hi r-raġuni għala din il-huta kien jirnexxielha tgħix fil-bjar. Imma ngħiduha kif inhi: kieku jien kont sallura, xorta wahda kont nippreferi ngħum fil-baħar milli wahdi fl-gheluq tal-bir tan-nanna Gerit!

Is-sallura tibda hajjitha bhala huta daqs nitfa u trasparenti qisha hġieġa. Meta tfaqqas titla' fil-wiċċ bis-saħha ta' qatra żejt li jkollha f'għisimha. Tibqa' fil-wiċċ fejn tingarr mal-kurrent. Tiekol hlejjaq mikroskopici sakemm bil-mod il-mod tibda tikber u tiehu l-ghamla tipika tas-sallura.


Kugina tas-sallura magħrufa sew ma' l-ghaddasa hija l-morina. Din tkun ikbar u eħxen u thobb tistahba fix-xquq u toqob fil-blat. Hafna ghaddasa jibzghu minnha minhabba l-gidma perikoluza li għandha. Izda ssib ohrajn li jiehdu gost jitimghuhom xi rizza jew huta u maż-żmien tista' tgħid jimmansawhom tant li jithallew jitmellsu!



bebbuxu
karl vella 9



pitirross
katya mercieca 10





denfil
robert said 12



kudirross blu
daphne anne pollacco 7

daqquqa tat-toppu
jeffrey sciberras 11



Filfla: tifrik u ti kiriet!

Nisthajjlha hadida tal-moghdija kbira qed tillixxa t-tikmix tal-baħar! Wehidha wehidha f'nofs baħar, bla ma trid għajnejk jieqfu fuqha! Kulhadd jagħrafha lil Filfla, għax għandha forma unika. Imma kontu tobsru li sa ftit tas-snin ilu Filfla kellha forma differenti! X'gara?

Il-bieraħ...

Sas-sena 1979, Malta kienet f'idejn l-Ingliżi, u l-Ingliżi kellhom hawnhekk skoss ajruplani u vapuri tal-gwerra. Dawn biex jittrejnjaw fl-isparar, kienu jipprattikaw billi jimmiraw l-armamenti tagħhom fuq Filfla għax din qisha vapur f'nofs baħar. U miskina Filfla bdiet niezla fuqha xita ta' bombi ta' kull daqs! Dan it-*target practice* dam sejjer skoss snin, u ftit ftit Filfla bdiet titfarrak u tiġgarraf. Mhux ta' b'xejn dak it-tifrik ta' blat madwarha.

Il-bombi għamlu hsara kbira lill-gżira, imma ġara wkoll li x-xquq u l-blat u t-tifrik holqu ambjent perfett għal hafna ċief u kanġi!!! Fil-fatt llum-il ġurnata eluf minn dawn l-ghasafar jġu jbejtu fiha kull sena u jrabbu l-frieh fuq din in-nitfa ta' gżira! Tant hu hekk li Filfla hija riserva naturali importanti immens għall-ghasafar.

L-Ingliżi waqfu jtfghu bombi fuq Filfla meta l-BirdLife (dak iż-żmien kien jismha MOS) bdiet tipprotesta ma' l-awtoritajiet. L-aħħar bomba ntefget fis-snin Sittin.

Imma l-istorja tkompli. Veru li llum hadd m'għadu jifta' bombi fuq Filfla, imma povra gżira xorta wahda qed tkompli taqa' biċċa biċċa. Dawk is-snin kollha ta' damdim u theżżiż hallew hafna xquq serji fil-blat, u ftit ftit (speċjalment bil-maltemp u l-baħar imqalleb u s-shana u l-kesha) dawn ix-xquq qed jinfethu, u spiss iċedi xi ċangun jew tiżzerzaq xi biċċa ohra mis-sies. Tghid xi darba għad nitilfuha kollha dil-gżira għażiża? Min jaf?

Fuq ix-xellug qed nurukom tliet ritratti ta' Filfla. Tan-nofs huwa l-veru u juri kif inhi Filfla llum. Iż-żewġ ritratti l-ohrajn sar ftit tbaġhis bil-kompjuter fuqhom!!!

Fir-ritratt ta' fuq ergajna bnejna l-parti mwaqqgħa, b'irdum sabih u shiħ, biex niehdu idea dwar kif setgħet kienet Filfla qabel ma bdew il-bombi.

Fir-ritratt t'isfel nett għamilna bil-maqlub: komplejna nnaqqru mill-blat biex nagħtu hjiel ta' x'jista' jġri fis-snin li ġejjin (nisperaw li ma jġrix hekk!). Li jinkwieta lilna li nhobbu n-natura huwa l-fatt li l-baħar qieghed naqra naqra jkaxkar il-blat li hemm imwaqqa' madwarha. Jekk dan jinkines kollu ser jintilef il-habitat għall-bejtiet tal-kanġu! Fil-fatt l-esperti tal-BirdLife diġà nnutaw li dawn l-aħħar snin in-numru ta' kanġi naqas kwazi bin-nofs minn fuq Filfla!

Tghid dil-povra blata, li fuqha tant rat vjolenza fl-imghoddi, anke l-ghasafar għad jabbandunawha?

Victor Falzon

...u għada?



Kun ⁶berdwoċer

Issa li tafu fejn tistgħu tmorru taraw l-ghasafar fir-rebbiegħa u fis-sajf tajjeb li nsemmu l-postijiet tajbin fil-ħarifa u fix-xitwa.

Fejn fil-ħarifa?

Il-ħarifa, bħar-rebbiegħa, hija tajba għall-ghasafar tal-passa. Din id-darba l-ghasafar ikunu niżlin mill-Ewropa biex iġhaddu x-xitwa fil-Mediterran jew fl-Afrika fejn il-klima tkun shuna u fejn isibu hafna ikel.

F'Awwissu l-aktar ghasafar li tista' tara huma l-ghasafar tax-xtut (waders). L-ahjar żewġ postijiet biex tmur tara dan it-tip ta' tajr f'dan iż-żmien huma r-riserva ta' **I-Ghadira** u s-**Salina** (hdejn Kennedy Grove). L-iktar frekwenti huma l-monakella, it-tertuxa, il-begazzina tat-tizz, il-pespus tal-baħar u l-begazzina tar-rokka. Awwissu huwa wkoll l-ahjar xahar biex tara l-ghasfur ta' San Martin.

Settembru huwa meqjus minn hafna berdwoċers Maltin bħala l-isbah xahar għall-passa f'Malta, speċjalment għat-tajr tal-priza u għall-irsieset. L-aqwa post f'dan iż-żmien huwa l-**Buskett**, fejn tista' tinzerta qtajja' kbar ta' tajr tal-priza jpassu fis-sema minn kmieni wara nofsinhar u

aktar tard jibdeu anke jinżlu jorqdu fis-siġar folti tal-**Buskett**. Kuċċard, bghadan homor, isqra tal-hannieqa u spanjuletti huma l-iktar komuni imma tista' tara diversi speċi oħrajn. L-ahjar rih għat-tajr tal-priza f'daž-żmien huwa rih isfel hafif. Tista' wkoll tara xi qatgħa rsieset għaddejjin fuq il-**Buskett**, u anke qerd in-naħal fil-wied.


F'Ottubru u Novembru tista' tmur berdwoċing prattikament kullimkien, għax ikun hawn diversi tipi t'ghasafar. Bħal Marzu, dan iż-żmien huwa tajjeb għall-borok, speċjalment għas-silfjuni. Jidhru hija f'qamar kwinta. L-ahjar inhawi għalihom huma x-**xtut tal-lvant**.

Il-**Buskett** huwa wkoll tajjeb għal diversi ghasafar. Ottubru jkun għadu tajjeb għat-tajr tal-priza, speċjalment xi ajkla. Mlievez, alwett, pitirrossi, buċaqq tax-xitwa, kudirrossi suwed, ghasafar ta' l-ghana, psiepes u zizka bojod ikunu kullimkien daž-żmien, u tista' tarahom bil-kwiet anki **fil-ġnien** jew qrib id-dar. Hafna minnhom jibqgħu wkoll ix-xitwa magħna.

Fejn fix-xitwa?

Fix-xitwa hemm diversi postijiet fejn tista' jmur. Ir-riservi ta' **I-Ghadira** u s-**Simar** huma ideali għal ffit bedwoċing fil-kwiet. Hemm għandek tara l-blonġun sekond, xi borok slavaġ, il-gallozz iswed, it-tigieġa tal-baħar u l-ghasfur ta' San Martin, kif ukoll hafna ghasafar zghar bħal vjolini tax-xitwa, pitirrossi, psiepes eċċ. (li tista' tara anki f'postijiet oħrajn). Dawn l-ghasafar jgħaddu t-tliet xhur tax-xitwa hawn Malta, imbagħad imorru lura l-Ewropa fir-rebbiegħa.

Post ieħor tajjeb huwa l-**portijiet**. F'dan iż-żmien numru kbir ta' gawwi jidhol għall-kenn tal-portijiet. L-iktar komuni huma



xatt il-baħar...

l-gawwija prima u l-gawwija rasha kannella.

Dan huwa wkoll żmien ir-*roosting*, jiġifieri meta qtajja' kbar jingabru f'post wiehed biex jorqdu flimkien. L-isturnell u z-zakak abjad huma l-iktar żewġ speċi - flimkien ma' l-ghasfur tal-bejt - li jispikkaw f'daž-żmien tas-sena. Hemm diversi *roosts* kbar għall-isturnell f'Malta u Ghawdex - dan l-ahhar l-ikbar wahda qiegħda tkun **Buġibba** fejn eluf kbar ta' sturnell qegħdin jorqdu f'xi tliet siġriet kbar li hemm. Huwa verament spettaklu tarahom ġejjin fi qtajja' enormi u mbagħad jghoddsu għas-siġar. L-istorbju li jagħmlu fis-siġar huwa inkredibbli, u miskin min jipparkja l-karozza taht xi siġra fejn jorqdu l-isturnell!

Filwaqt li l-isturnell issibhom f'diversi postijiet fil-gżejjer Maltin, iz-zakak abjad jingabar għall-irqad f'żewġ postijiet ewlenin - wiehed f'Ghawdex u wiehed f'Malta. Ta' Malta qiegħed fi **Pjazza Assedju l-Kbir** quddiem il-qorti fil-Belt Valletta fejn tista' tara eluf niżlin qabel ma jidlam, ġejjin minn kull parti tal-gzira.

Widien u postijiet oħrajn dan iż-żmien jieħdu r-ruħ peress li tagħmel ix-xita. Kullimkien ikun aħdar u mimli hajja u huwa verament gost timxi fil-kampanja f'dan iż-żmien, u tara l-ghasafar komuni tax-xitwa.

Edward Bonavia



Joe Silvana



Hbieb Falkuni...

Ninsabu nittajru sod u fl-gholi (inkella jisparawlina).

Ahna bhala grupp li nattendu regolarment issa qbiżna t-30, u nofshom nistghu ngħidu li ma jfallux attività wahda!

L-attività tas-Simar kellna nippostponuha (l-ewwel darba li ġara hekk f'attività 13+). Dan għaliex bix-xita li għamlet il-ġurnata ta' qabel, il-hamrija fir-riserva saret tajn u la stajna nhaffru, la nhawlu s-siġar, la naqilghu pajpjiġiet qodma, la nqieghdu d-drip il-ġdid u lanqas nixxreddjaw qasab. Imsomma x-xita ma halletna naghmlu xejn. Konna sejrjn mixja minflok, imma xi leaders ma setghux. Għalhekk il-harġa issa se ssir fit-13 Diċembru 2001. Hinijiet kollox bhaddarba l-ohra.

Ftit ilu l-PBS stidnuna fuq programm għaž-żgħažagh jismu **Baraxx**. L-ewwel haduna l-Ice Arena, u għamilna 3 sigħat mill-isbah intellqu. Haġa ta' l-iskantament, dhaina b'hadd minna ma jaf xejn, u spiċċajna ntellqu!! Im bagħad morna nieklu pizza flimkien. Sewwa qrajtu, ahna tal-Falko hriġna nieklu flimkien, u tghidx kemm dhaqna u gawdejna :-).


L-ghada ergajna ltaqajna, did-darba fl-uffiċċju tal-PBS fi Gwardamanġa, fejn ġabuna lajv fil-programm f'Baraxx. Barra li hadna gost ahna, nisperaw li b'dak il-programm hajjarna aktar żgħažagh jibdedw jattendu l-attivitajiet tagħna.

Narakom

Justin

Justin Vassallo (Ko-ordinatur Falko)

Il-Kamp fil-Buskett



Settembru bhas-soltu kien iddominat mill-kamp tat-tajr tal-priza li dis-sena sar bejn 20-23 tax-xahar. B'kollox konna grupp ta' 10, kollha armati bi trombi u gajds lesti għall-ghasafar. Sfortunatament, madwar il-Buskett kien hemm ukoll il-kaċċaturi li wkoll kienu lesti għat-tajr, bid-differenza li dawn kienu armati bi snieter u skrataċ.

Iżda dis-sena ma nistghux ma ngħidux prosit lill-ALE li hadmu biex naqqsu hafna mill-massakru tas-soltu. Tajr tal-priza ma tantx rajna għax minhabba r-rih qawwi passaw fl-gholi, però xorta wahda rajna diversi eżemplari bħal **kuċċard, spanjuletti u seqer tal-hannieqa**. Rajna wkoll **russet griż, daqquqa tat-toppu, kuda** u diversi qerd in-naħal.

Għalkemm ma tantx konna b'xortina fl-ghasafar, xorta hadna pjaċir bl-attivitajiet tal-Kamp: il-logħob bil-lejl fil-qalba u l-hemda ta' Wied il-Luq, il-hajks twal. Darba minnhom sibna gamiema mejta u dfinnieha. Il-Hadd filghodu tajna tindifa lill-Buskett, u tghidx kemm nehhejna skart.

Bhala grupp hadna gost hafna, speċjalment meta rajna x-xogħol siewi li qed tagħmel il-BirdLife biex ma ssirx kaċċa fil-Buskett u l-inħawi ta' madwaru.

Inħajru bil-hegħa lill-membri li għalqu t-13 biex jibdedw jattendu l-attivitajiet tal-Falko.

André Callus u Stefan Azzopardi



desirée falzon

U ara jfettlilkom titilfu l-party!

Reġa' wasal il-party tal-Milied, u ma jaqblilkomx titilfuh. Din hija waha mill-iktar attivitajiet popolari mal-membri! Tghid min jaf għaliex, hux! Forsi minhabba l-ikel, forsi minhabba l-logħob, ir-rigali, il-bużullotti eċċ. Imsomma, narawkom!



Data: 19 Diċembru 2001
Post: Skoia Primarja Furjana
Hin: 6.30pm - 8.30pm
Età: Huttaf kollha
Dhul: Lm1.75 (fil-bieb)
IMPORTANTI
Biex tibbukjaw ċemplu 21347646 (9am-1pm) mhux wara 16 Diċembru 2001.

attività



Dad-dawl kollu!

Il-kelma tniġġis tfakkarna fi dhahen u żjut fil-baħar eċċ. Tafu li d-dawl ukoll huwa forma ta' tniġġis? Dan it-tniġġis għandu isem: jgħidulu *light pollution*.

Skyglow

Hemm tliet tipi principali ta' *light pollution*. L-ewwel tip huwa dak li jissejjah *skyglow*. Qatt rajt s-shab bil-lejl kulur fir-roża jew fl-oranġjo? Dan jiġri meta d-dwal ma jitpogġewx sew u flok jixeghlu t-triq jew il-piazza eċċ, jixeghlu s-sema, fejn jirrifletti minn fuq trab u qtar fin ta' ilma fl-arja. Problema kbira għal min jistudja l-kwiekeb jew min sempliċiment ihobb josserva s-sema bil-lejl.

Irrid norgod!

Forma oħra ta' *light pollution* issehh meta dawl minn proprjetà wahda jispiċċa fi proprjetà oħra. Dan insejhulu *light trespass*. Immagina dawl qawwi minn dar fil-viċin diehel mit-tieqa tiegħek bil-lejl f'hin l-irqad. L-iktar jekk ikun iteptep!

Dawl żejjed

It-tielet tip ta' *light pollution* hija meta jkun hemm dawl żejjed fuq oġġett. Dan jissejjah *glare*, u jista' jkun irritanti għall-ghajnejn u ma jhallikx tara sew - u periklu wkoll. Meta tara dawl qawwi qisek tagħma għal ftit sekondi. Issa immagina sewwieq għaddej bil-lejl fid-dlam, u jidhol f'centru ta' belt mimli dwal. Id-dawl qawwi jghammixlu ghajnejh, u kif dan ihares lura lejn it-triq, għal ftit sekondi ma jkun qed jara assolutament xejn!

U n-natura...

Light pollution għandu effetti fuq in-natura wkoll. Iffixkel il-flora u l-fawna għax ihawdillhom iċ-ċikli naturali ta' jum u lejl, jew ta' dawl u dlam. Per eżempju ċ-ċief huma ghasafar sensitivi immens għad-dawl: jekk jitfaċċa dawl qawwi hdejn l-irdum li jbejtu fih, faċilment jabbandunaw il-bejta! Fil-fatt għalhekk il-BirdLife kienet ipprotestat bil-kbir is-sena l-oħra meta kienu se jagħmlu tuna farm taht l-irdum ta' Ta' Ċenċ. B'dawk id-dwal bil-lejl fuq il-baħar, iċ-ċief kien jitgerrex u addijo l-kolonja famuża! B'xorti tajba l-protesta tagħna kienet inxaxiet!

Hela kbira

Dawl żejjed huwa wkoll hela kbira ta' enerġija u riżorsi naturali - niftakru li biex naghmlu l-elettriku ara kemm żjut u faham jinharqu fil-pawerstejxins, bid-dhahen li dawn iġibu magħhom. Iktar ma naharqu faham u żejt, iktar tikber il-problema tal-*global warming*.

Tissolva

B'xorti tajba, *light pollution* faċli ssolvih. Kull m'hemm bżonn hu li jintuża dawl adattat (jiġifieri minn dak li juża inqas enerġija) u li l-lampi jkunu immirati b'mod li jarmu d-dawl fejn suppost. B'hekk tuża biss l-ammont li teħtieġ, u ma ssirx hela.

Faċli kieku, imma kemm hemm rieda biex isir dan? Issib min ma jimpurtax minn

dawn l-affarijiet. Għalhekk irid ikun hemm liġijiet li jgegħluk *billfors* tuża ċertu tipi ta' lampi, ċertu kwantità ta' dawl skond kemm għandek spazju (per eżempju fi hwienet), kontroll fuq il-qawwa tad-dawl, kontroll fuq kemm idumu mixgħulin eċċ.

Forsi tghiduli dawn kollha kontrolli żejda li jnaqqsulna l-libertà. Imma ngħid jien, għandu jkollna l-libertà li nahlu bl-addoċċ? Dawn il-liġijiet ilhom jeżistu f'hafna pajjiżi, imma hawn Malta l-awtoritajiet għadhom lanqas biss jafu li teżisti haġa jgħidulha *light pollution*!!!



Bi ftit sforz u ftit hsieb nistgħu nirrimedjaw problema kbira li fl-aħħar mill-aħħar tiffranka lill-pajjiż mill-kont tad-dawl nazzjonali, tiffranka l-enerġija, tghin is-sigurtà pubblika u jinholoq ambjent lejli isbah, b'sema nadif u iswed bi kwiekeb jiddu.

Elisabeth Conrad

Għaraftuha? Din hija l-Ewropa bil-lejl, mill-ispazju. Sibtuha lil Malta?



MUR AQBAD KTIEB!



It-tifel, il-flawt u l-baliena!

Miktub minn Joyce Dunbar
Tpingija ta' Geoffrey Patterson
Frances Lincoln Ltd


Din hija l-istorja ta' tifel li tant kellu għajnejh żoroq li l-ġenituri tiegħu semmgħuh Indigo. Missier Indigo kien sajjied iżda ibnu ma riedx jaf b'sajd. Kien dejjem idoqq il-flawt u xtaq isir mużiċist. Iżda darba waħda missieru kissirlu l-flawt għax riedu bilfors ikompli t-tradizzjoni tal-familja. Fil-fatt nannuh u bużnannuh kienu wkoll sajjieda fi żmienhom.

Darba missier Indigo kien ma jiflahx u t-tifel kellu jmur jistad hu biex il-familja jkollha x'tiekol. Imma minflok stad, qabad qasba li tatu ċawla u beda jdoqq. Indigo staghġeb x'hin intebaħ li d-daqq tiegħu kien saħħar baliena għal warajh.

Storja helwa ta' mużika msahħra, kant tal-balieni u dinja li għal mument kienet tilfet kull kulur. Tgħid fl-aħħar Indigo sar sajjied kif xtaq missieru jew sar dak li dejjem xtaq isir?

Janet Gerardi

Dal-ktieb issibuh ukoll għas-self mil-Librerija Publika tal-Furjana.




Ir-raġuni vera għaliex id-dinożawri spiċċaw!

Mal-ħarġa tal-Huttafa li jmiss:
Checklist ta' l-Għasafar ta' Malta!

K E M M U N E T

Dahħal membru ġdid fi Klabb Huttaf u int tiehu

- Tliet pitazzi
- Stiker bil-kulur
- 8 punti fil-Huttafa tas-Sena



Hajjar hbieb, ahwa u kuġini jidhlu fi Klabb Huttaf, aghthom kopja ta' dil-formola biex jimlewha, imla isfel nett id-dettalji tiegħek stess, u ibgħat kollox lil BirdLife Malta, flimkien mal-Lm2 tal-membru l-ġdid.

Dettalji tal-membru l-ġdid	Isem	_____		
	Indirizz	_____		
	Data tat-twelid	Telefon	postcode	_____
			email	_____

Dettalji tiegħek stess	Isem	_____		
	Indirizz	_____		
	Membership number	Telefon	postcode	_____
			email	_____

Tqattax il-magażin - hu fotokopja! Tqattax il-magażin - hu fotokopja!

ibgħat kollox lil BirdLife Malta 57/28 Triq Rigord Ta' Xbiek MSD 12 Tibgħatx flus bil-posta - ibgħat ċekk (pagabbli lil BirdLife Malta) jew 34 bolli tas-6c

biex niċċajta...

Tridu kopja tal-Kalendarju speċjali tal-BirdLife? Ċemplu
21347646 (jew ibagħtu email lil info@birdlifemalta.org).
Imma aħjar tħaffu...



FEBRUARY 2002

Week	5	6	7	8	9
Mon	28	4	11	18	25
Tue	29	5	12	19	26
Wed	30	6	13	20	27
Thu	31	7	14	21	28

MARCH 2002

Week	9	10	11	12	13
Mon	25	26	27	28	29
Tue	30	31	1	2	3
Wed	4	5	6	7	8
Thu	9	10	11	12	13
Fri	14	15	16	17	18
Sat	19	20	21	22	23
Sun	24	25	26	27	28

APRIL 2002

Week	14	15	16	17	18
Mon	1	8	15	22	29
Tue	2	9	16	23	30
Wed	3	10	17	24	31
Thu	4	11	18	25	3
Fri	5	12	19	26	4
Sat	6	13	20	27	5
Sun	7	14	21	28	6

MAY 2002

Week	18	19	20	21	22
Mon	13	14	15	16	17
Tue	18	19	20	21	22
Wed	23	24	25	26	27
Thu	28	29	30	31	1
Fri	2	3	4	5	6
Sat	7	8	9	10	11
Sun	12	13	14	15	16

JUNE 2002

Week	22	23	24	25
Mon	27	3	10	17
Tue	28	4	11	18
Wed	29	5	12	19
Thu	30	6	13	20
Fri	31	7	14	21
Sat	1	8	15	22
Sun	2	9	16	23